

፫ይ ሰንበት ዘጸራቅሊጦስ

ሰኔ 14 2020 ዓ.ም (6/21/2020)

መዝ. ዘምሩ ለእግዚአብሔር ጻድቃኑ እስመ ተንሥኦ ክርስቶስ እሙታን. . .
“ክርስቶስ ካብ ሙታን ስለ ዝተንሥኦ ጻድቃን እግዚአብሔር ዘምሩ። ኣብኡ ሞቕሕ ሓጺን ሰሩ ንቀዳማይ ፍጥረቱ ኣውጽኦ። ንቶማስ መውጋእቲ ጎድኑ ንእንድርያስ ከኣ ሽንካር ኣእዳዉ ኣርኣየ። ጻድቃን እግዚአብሔር ንዝኸሪ ቅድስናኡ ሰገዱ። ነቲ ድጎሪ ኣርብዓ ምዓልታት ኣብ ሰማያት ብክብሪ ንዝዓረገ ምስ መላእኽቲ ዘምሩ” ።

ምስባክ: ኢትግድፈን እምቅድመ ገጽከ። ወመንፈስከ ቅዱስ ኢታውጽእ እምላዕሌየ። ዕሥየኒ ፍሥሓ ወኣድጎኖተከ።

ንባባት: ኤፈ 1:1-15፣ 2ጴጥ 1:1-12፣ ግ.ሓ. 8:14-16፣ ዮሐ 16:1-17።

ኣብ ስርዓት ልጡርግያ ቤተ ክርስቲያን ክንዝንግዎ ዘይብልና ናይ ክርስቶስ “ሕማማት፣ ሞት፣ ትንሣኤን ዕርገትን” ከም ሓደ ፍጻሜ እዩ ዝርኣ ስለዚ ድጎሪ ብዓለ ጸራቅሊጦስ ብዛዕባ ዕርገቱ ሕማማቱ ምዝራብ ከም ሓደ ስለ ዝርኣ እዩ። ኣብ ኣስተንትኖና ነዚ ኣብ ግምት ኣእቲና ኢና ክነስተንትን ዘሎና። ነዚ መሰረት ገሩ ናይ ሎሚ መዝሙር ኣብ ሓዲስ ሕይወት ኢየሱስ ክንሳተፍ፣ ደቂ ትንሣኤ ኮና ክነብር፣ ንሕማማትን ሞትን ትንሣኤን ክርስቶስ ኣብ መዓልታዊ ሕይወትና ኣወሃሂድና ንመልእኽቱ ከምቲ ንሱ ዝደልዮ ክነብጽሕ እሞ ኣብ ሕይወትናን ሕይወት ካልኣትን ሰላምን ተስፋ ዝሰፈኖ ክንገብር የዘኻኸረና።

ድሕሪ ምውራድ ጸራቅሊጦስ ዝነበረ ሕይወት ቀዳመይቲ ቤተ ክርስቲያን ዝሕብሮ ንመልእኽቲ ክርስቶስ ከምቲ ንሱ ዝበሎም ምብጻሕ እዩ። ኣብኦም ትሕትና ፍቕሪ ምትሕግጋዝ ብንጹር ይርኣ ስለ ዝነበረ ኣብ ሓጺር ጊዜ ሰባት ንክርስቶስ ክርእዩ ክኣምኑ ክኢሎም። ሎሚ ሰባት ኣባና ንመን ይርእዩ ኢልና ክንሓትት ሓጋዚ እዩ ምኽንያቱ እንርእዮን እንሰምዖን ዘሎና መንፈስ ክርስቶስ ዝርኣኹ እኳድኣ ዝገደደ ደፈርካ ንትምህርቲ ወንጌል ነጺግካ ኣብ ካልእ ዘተኮረ ስብከት ከም ሕማም ንዓለምና ዘይመልክዓ ከምስላ እንርእዮ ዘሎና ሓቂ እዩ። ነብያት ብሉይ ኪዳን ደጋጊሞም ዝብልዎ ዝነበሩ ንህዝበ እስራኤል ኣብ ኣምላኽኩም ተመለሱ ዝብል እዩ (ሆሴዕ 1:1-3፣ ዘካር 1:1-6)። ሎሚ ቤተ ክርስቲያን ብዝተፈላለየ መገዲ ካብቲ ወዲቕክምዎ ዘሎኹም ተመለሱ እናበለት ጉዕዞ ጥፍኣት ሓዲግና ኣብ ሰላምን ምሕረትን ክንርኢ ትላበወና ኣላ። ክንምለስ እንተ ኸኣልና ጥራሕ እዩ ነገራት ክቕየር ዝኽእል።

ሉቃስ 15 ብዛእባ እቲ በታኒ ወዲ ክነግር እንከሎ ኣብ ልቡ ምስ ተመልሰ ንጉዕዞ ንስሓን ዕርቅን ናብ ኣብ ቤት ኣብኡ ገጹ ነቲ ጉዕዞ ከም ዝጀመሮ ይነግረና። ሽዑ ወዮ ንምምላስ ወዱ ዝጽብ ዝነበረ ኣቦ ብማዕዶ ተቐቢሉ ሓኒቕ ሰዓም እሞ ኣብ ቤቱ ኣእተዎ። ወላ ሃንቲ ካብቲ ዝገበሮ ኃጢአትን ጉድኣት ናብ ቤት ኣብኡን ኣይተዛረቦን። እታ ልዕሊ ኹሉ ዝሰርዓ ምምላስ ወዱ እያ። ንነፍሲ ወከፍና ከካብ ወዲቕናሉ ዘሎና ተንሲእና ኣብ ምሕረትን ንስሓን ክንምለስ ድላይ ኣምላኽ እዩ።

ዮሐንስ ወንጌላዊ ተልእኮና አብ ኩሉን ሓቀኛ መልእክቲ ኮይኑ ክበጽሕ ከም ዘለዎ ክገልጽ እንከሎ እቲ ንሱ ዝልእከልና ጳራቅሊጦስ ምሳና ኮይኑ ከም ዝመርሓና ንሕና ኸአ ጽን ኢልና ድልዩ እምበር ድላይና ከይንገብር ኣነጺሩ ይነግረና። ኢየሱስ ንሓዋርያቱ እንተ ኸድኩ ክሕሸኹም እዩ ሽዑ መጻናግዒ ክሰደልኩም እየ ኢልዎም። አብዚ ክልተ ነገር ንርኢ፤

1. ኢየሱስ እንተ ኸደ ጥራሕ እዩ እቲ መጻናግዒ ዝመጽእ እዚ ኸአ መንፈስ ቅዱስ እዩ። በዚ ኢና ንሕና ካቶሊካውያን “ዘሰረጸ እም አብ ወወልድ” ኢልና እንኣምን። አብ ጸሎተ ሃይማኖት “ካብ አብን ወልድን ሠረጸ” እናበልና እምነትና ንገልጽ። አብ መንጎ እግዚአብሔር አብን እግዚአብሔር ወልድን ዘሎ ፍቕሪ ንመንፈስ ቅዱስ ይሰርጽ። እዚ ሓደ ካብቲ አብ ምስጢረ ስላሴ ዘሎና ዓምዲ እምነት እዩ። ኩሉ እቲ አብ አቦ ዘሎ አብ ወልድ እውን አሎ (ዮሐ 17:10) ከምኡ መንፈስ ቅዱስ እቲ አብ አብን ወልድን ዘሎ አብኡ አሎ። እዚ ኸአ እዩ እቲ መለኮታዊ እንታይነት አብ አምላኽ። ፍሉይ ሥራሕ መንፈስ ቅዱስ ንክርስቶስ ግርማ ክብሪ ምሃብን ንሓዋርያት ናብ ኩሉ ሓቂ ዘበለ ምምራሕን እዩ።
2. ተልእኮ ሓዋርያት መንፈስ ቅዱስ ክመርሖ እንከሎ ጥራሕ እዩ ፍሪ ዝህልዎ። መንፈስ ቅዱስ ንቤተ ክርስትያን ይመርሖ ይከላኸለላ ከምኡ የጻናግዓ ኢልና ንኣምን። እምነትና አብ ኩሉ ክበጽሕ ዝኸአለ ብኸእለት ሰባት ዘይኮነ ብናይ መንፈስ ቅዱስ ሓይሊ እዩ። ሎሚ እውን ንቤተ ክርስትያኑ ወላ እኳ ብርቱዕ ፈተናን ተጻብኦን ይጓነፋ ምስኦ ስለ ዘሎ ዝመጽእ እንተ መጸ፣ ዝነፈሰ እንተ ነፈሰ ትድልድልን ትዓብን እምበር ተስፋ ቍርጸት የብላን። ከምቲ ቅ. ጳውሎስ ዝብሎ “አምላኽ ምሳና ካብ ኾነኽ መን እዩ ዚቃወመና” (ሮሜ 8:31) እዩ ትምክሕትና።

ኢየሱስ ብኣካል ምስኦም እንከሎ ህላዌኡ አብ ውሱን ቦታን ጊዜን እዩ ነሩ። ኩሎም ብሓባር እንከለዉ ነገራት ድሓን እዩ። ጸገም ዝመጽእ አብ ኩሉ መልእክቱ ከብጽሑ ፋሕ ምስ በሉ እዩ። ከምዚ ሎሚ ብዘመናዊ ተክኖሎጂ ዓለም ብቐሊል አብ ሓንትን ብሓጺር ካልኢት ዝደለኻዮ ክትገብር ክትራኸብ ዝክኣል ዘይኮነ ሰባት ክራኸቡ ቀሊል አይነበረን ጥራሕ ዘይኮነ ከይተራኸቡ እውን ክመቱ ይክኣል ነሩ። ብሓቂ ክንርእዮ እንከሎና አብቲ እዋን እዩ ብሓቂ ስራሕ መንፈስ ቅዱስ አብ ሕይወት አመንትን ቤተ ክርስትያንን ተራእዩ። ሎሚ እውን ወላ እኳ ብቐሊሉ እንራኸብ ይኹን እምበር ዓለምና ጸቢባ እንከላ ንመልእክቲ አምላኽ ዝነጽጉ፣ ጽልኢ ዝጽሕትሩ፣ ሓሶት ዘብዝሑ ብሓጺሩ ዓለምና መጠን ነገራት ዘጽበቡ መጠኑ ክሓስም እዩ ዝርኣ ዘሎ።

ኢየሱስ ካብ ሞት ተንሢኡ አብ የማን አብኡ ተቐሚቱ ቀጺሉ አብ መንጎ ህዝቡን ቤተ ክርስትያኑን አብዛ እንነብረላ ዓለም ተልእኮኡ ብመንፈስ ቅዱስ ገሩ ይቐጽል ዘሎ። በዚ እዩ ኢየሱስ እንተ ኸድኩ ይሕሸኩም ዝበሎም ምኽንያቱ መንፈስ ቅዱስ ካብ አብን ወልድን ስለ ዝሰርጽ።

መንፈስ ቅዱስ ምስ መጽኦ ንዓለም ብዛዕባ ኃጢአትን ብዛዕባ ጽድቅን ብዛዕባ ፍርድን ኪረትዓ እዩ። ዓለም እትኸዶ ዘላ ክግለጸላ ክትፈልጦ መንፈስ ቅዱስ የድልያ። ዓለምና ከመላ እንተ በልና ብሓቂ ዘሰክፍ ሕይወት ወይ ዘመን ኢና ዘሎና። ሰብ አብ ነገድሕዱ ክባላዕ ክጨኻኸን ንክፍኣት ደፊሩ አብ ልዕሊ ሓዉ አብቲ ብኦርኦስ ስላሴ ዝተፈጥረ ከውርድ እሞ ነቲ አምላኽ ጥራሕ ዝውንኖ ሕይወት ባዕሉ ወኒንዎ አብ ጎደናታት አብ በረኻን ዓድን፣ አብ አብያተ ማእሰርትን አደባባያትን ከም ጠለ በግዕ ክግፋዕ ክመውት ክድፈር ንርኢ አሎና።

ዓለምና ካብዚ ጸልማት ክትወጽእ ሎሚ እውን ኣብ ሕሹኽታ መንፈስ ቅዱስ ክትምለስ ኣለዎ። ነፍሲ ወከፍና ኣምላኽ ካባይ እንታይ ለውጢ ይደሊ ኢልና ክንገብሩ የድልየና። ምኽንያቱ እዚ እንርእዮ ግፍዒ ድምር ናይ ኩልና ክፍአት እዩ። ኣብ ግለ ሰባት ጥራሕ ኢድካ ምውጥጥ ነጻ ኣይገብረናን እዩ። ሰብ ሎሚ ልቡ ዓዊሩ ጽቡቕን ክፋእን ክፈሊ ዳርጋ ዝጸገም እዩ ዝመስል ዘሎ።

ሓደ ካብቲ ርእይ ኃጢአት ዓለምና ዘይምእማንን። ነቲ ኢየሱስ ዝገለጸልና ራእይ ሕይወት ክንቅበል ድልዎት ዘይምጅና እዩ። መንፈስ ቅዱስ ገሊጹ ናይ ኢየሱስ ጽድቅን እቲ ንሱ ዝሰበኹ ሓቅን ንሱ ካብ ኣብኡ ሰማያዊ ዝመጽአ ቃል ኣምላኽ ኣብ ዓለም ከምዝኾነ ገሊጹልና። መንፈስ ቅዱስ ትርጉም ሞት ኢየሱስ እንታይ ከም ዝኾነ ይገልጸልና ንሱ ኸአ ሞቱ ንኹሉ ኣብ ዓለም ዘሎ ኃጢአትን ክፍአትን ከጥፍእን ልዕሊ ኹሉ ነቲ ዓለም ንፍቕሪ ቀንድን ማእከል ሕይወት እንከሎ ምኽኣድን እዩ።

ወንጌል ዮሐንስ ኣነጺሩ ስራሕ መንፈስ ቅዱስ ኣብ ልዕሊ ሓዋርያትን ኣብ ዓለም ከመይ ገርም ንተልእኮ ክርስቶስ ከም ዝዘርግሑን ክገልጽ እንከሎ ነዘን ዝስዕባ ሓሳባት ይነግረና። መንፈስ ቅዱስ ንኣመንቲ ኣብ ጉዕዞ እምነቶም ክምርሖም እንከሎ በዚ ዝስዕብ ገሩ ይመርሖም፡

- ናይ ኩሉ ክፍአትን ኃጢአትን መሰረት ኣብ ኢየሱስ ዘይምእማን እዩ። ሰብ ልቡ ክዓጹ እንከሎ ንሓቅን ንፍቕርን ኣብዩ ብዓቢኡ ንህላዌ ኣምላኽ ይዳፈር። ዓለምና ሎሚ ደፊርም ኣነ ኣብ ህላዌ ኣምላኽ ኣይኣምንን ዝብሉ መሊእማ እዮም። እዚ ፍሪ ኃጢአት እዩ። እምብኣር ዓለምና ዝዘርኣቶ እያ እትዓጽድ ዘላ።
- ኢየሱስ ወላ እኳ ኣብ ቅድሚ ፈራዶ እዚ ዓለም ከም ገበነኛ ተቐጺሩ ንሞት እንተ ተፈርድ ብሓቂ ክንርእዮ ከሎና ብዓወት እዩ ተንሢኡ። ካብ ሞት ትንሢኡ ኣብ ሰማያዊ ኣብኡ እዩ ተመሊሱ እምበር ሞት ኣይተዓወተሉን። ንሱ ብሞቱ ንኃጥኣትን ንኹሉ ግብሪ ሰይጣንን ተዓዊትሉ። ዘይተዓወትና ዘሎና ንሕና ኢና። ክንዕወት ነቲ መንፈስ ቅዱስ ዝነገረና ጽን ኢልና ክንክእል ኣሎና።
- ብሞት ኢየሱስ ገዛኢ እዚኣ እንነብረላ ዓለም ሰይጣን ተሳቢሩ እዩ። ዝተሳዕረ እሞ ሓንቲ ሓይሊ ዘይብሉ ብዳግም ክገዝኣካ ምፍቃድ ብኻልእ ኣዘራርባ ሕመቕ እዩ። ብርግጽ ሰይጣን ከምዘይተሳዕረ ኮይኑ ንልቢ ብዙሓት ኣብ መገዲ ጸጋም ይዕወት ኣሎ። ብዙሓት ሰይጣናዊ መገዲ ክኸተሉ እንከለዉ ዝተዓወቱ ዝመስሎም ውሑዳት ኣኮኑን። እምብኣር ንሰይጣንን ልኡኻቱን እምቢ ኢልና ነቲ መንፈስ ቅዱስ ዝነገረና ክንሰምዕ ልብና ንክፈት።

ኣበናይ መንፈስ እየ ዘሎኹ ኣብ ናይ መንፈስ ቅዱስ ወይስ ኣብ ናይ ሰይጣን? እዚ ብሓቂ ኣብ ውሽጥና ኣቲና ክንፍትሾ ዘሎና ጉዳይ እዩ። ሰይጣን ክገዝኣና ክመርሓና ዘፍቀድና ውሑዳት ኣይኮናን። ምልክቱ እዚ ኣብ በበትና ኣብ ቤተ ክርስትያና ኣብ ሃገርና ብዓቢኡ ኸአ ኣብ ዓለምና እንርእዮ ዘሎና እዩ። ቂምታ፣ ዝሙት፣ ስርቂ፣ ንድኻን ውጹዕን ምብዳል፣ ትዕቢት. . . መለለይና ኮይኑ ኣሎ።

ስለዚ እንታይ ንግበር? መንፈስ ቅዱስ ብኣፍ ቤተ ክርስትያኑ ገሩ ተመልሱ ይብለና ኣሎ። ክንምለስ እንከሎና እቲ ጉዳዩ ኣብ ገለ እውን ክብድ ክብል እዩ ምኽንያቱ ብቆራጽነት ክንበታተኹ ዘሎና ርድኢትን ስምዒትን ክህሉ እዩ። ስለዚ ምስ ርእሰና ክንጨኻኸን ኣሎና። ነቲ ዓጊቱ ሒዙኒ ዘሎ መንፈስ ሰይጣን ስዒረ ኣብ ሓቅን ሕይወትን ክርከብ ኣሎኒ ኢልና ኣብ ጎደና ሕድገትን ምሕረት ኣምላኽን ክንመላለስ ኣሎና።

መንፈስ ቅዱስ አብ ልብና ክኣቱ ክንዕድሞ ኣሎና። ንዓ ኦ መንፈስ ቅዱስ ኣምላኽ ኣብ ልብይ ሕደር ምርኣኒ፣ ንኣይሊ ሰይጣን ዝሰዕረሉ ጸጋ ዓድለኒ ክንብሎ ኣሎና። መንፈስ ቅዱስ ናብ ኩሉ ሓቂ ከም ዝመርኣና መምህርና ኣረጋጊጹልና እዩ። ኣብ ኩሉ እንህቦ መልሲ ብመንፈስ ቅዱስ ክንምራሕ ክንዕድሞ ይግባእ። ኣብ ወንጌል ኢየሱስ ብዙሕ ጊዜ ይዕደም ከም ዝነበረ ነንብብ። ኣብ ዝተዓደመሉ ተኣምራት ይፍጸም፣ ዝለመኑ ዝለመንዎ ይረኽቡ ከምኡ እውን ነቶም ዝዓደምዎ ኣብ ሕይወቶም ክገብርዎ ወይ ክርድእዎ ንዝደልዮም ይንገሮም። ሎሚ ከም ሎሚ ልዕሊ ዝኾነ ብብዙሕ መገዲ ዓለምና ትሳቕን ኩሉ ጸገማት ኣብ በዚሕዋ ዘሎ እዋን ንኢየሱስ ብመንፈስ ቅዱስ ኣቢልና ስምዓና ርድኣና እናበልና ንዓድሞ።

ዝተጸገመ ራህዋ ኣብ ዝረኽበሉ ክኸይድ ግድን እዩ፣ ሎሚ ኣብዚ በዚ ባህሪ ዘምጽኦ ሕጻን ሰብ ዝሰርሖ ስቓይን እትሕመስ ዘላ ዓለምና ኣብ መንፈስ ቅዱስ ክነማሕጽና እዋኑ እዩ። ብምሉእ ልብና ነጺሕና ንስሓን ሕድገት ኃጢአትናን እና ለመና ምሕረትካ ኣውርደልና ዓይኒ ልቦናና ከፊትካ ንሕማቕን ኃጥኣትን ርኢና ክንክእል እሞ ኣብቲ ንሳኽ እትደልዩ ጉዕዞ ሕይወት ክንኣቱ ሓገዘና ንበሎ።

ማርያም ኣደና ልዕሊ ኹሉ ሥራሕን ምስጢርን መንፈስ ቅዱስ እትፈልጥ ኣብኣ ቐሪብና ነቲ ንምስጢር ወድኺ ክትርእዩ ኣባኺ ብዝሓደር መንፈስ ቅዱስ ሎሚ እውን ኣብ ልቢ ነፍሲ ወከፍና ሓዲሩ ንሓቂ ክንፈልጥ ንመገዲ ሕይወት ክንሕዝ ለምንልና ንበላ።

ብሩኽ ሰንበት

ኣባ ንጉሠ ፍሥሓ